

ఆకాశవాణి, ప్రాంతీయ వార్తా విభాగం

విశాఖపట్నం కేంద్రం

ప్రాంతీయ వార్తలు

తేదీ: 03-12-2025

సమయం : సాయంకాలం 6గం. 10ని.లు

ముఖ్యాంశాలు

- ❖ ఆధునిక సాంకేతికత ద్వారా వ్యవసాయాన్ని లాభసాటిగా మార్చేందుకు రైతులు కృషి చేయాలని ముఖ్యమంత్రి నారా చంద్రబాబు నాయుడు అన్నారు.
- ❖ గిరిజన విద్యార్థుల విద్యా నైపుణ్యాల పెంపుకు ఏకలవ్య పాఠశాలలు దోహదపడతాయని కేంద్రమంత్రి జయల్ ఓరమ్ పేర్కొన్నారు.
- ❖ విభిన్న ప్రతిభావంతుల కోసం మూడు నెలలకు ఒకసారి ప్రత్యేక జాబ్ మేళా నిర్వహిస్తామని విశాఖ జిల్లా కలెక్టర్ ఎం.ఎన్. హరేంద్ర ప్రసాద్ తెలిపారు.
- ❖ రాయ్ పూర్ లో జరుగుతున్న రెండవ వన్డే క్రికెట్ మ్యాచ్ లో భారత్.. దక్షిణాఫ్రికాకు 359 పరుగుల లక్ష్యాన్ని నిర్దేశించింది.

=====

ఆధునిక సాంకేతికత ద్వారా వ్యవసాయాన్ని లాభసాటిగా మార్చేందుకు రైతులు కృషి చేయాలని ముఖ్యమంత్రి నారా చంద్రబాబు నాయుడు అన్నారు. ముఖ్యమంత్రి ఈరోజు తూర్పు గోదావరి జిల్లాలో పర్యటించారు. దీనిలో భాగంగా జిల్లాలోని గోపాలపురం నియోజకవర్గంలోని నల్లజల్లలో ప్రజావేదిక వద్ద ఏర్పాటు చేసిన రైతు స్టాళ్లను పరిశీలించారు. అనంతరం రైతులతో సంభాషిస్తూ... మారుతున్న ఆహారపు అలవాట్లకు అనుగుణంగా పంటలు వేయాలని, అదే విధంగా అంతర పంటలపై దృష్టి సారించాలన్నారు. రాష్ట్ర వ్యవసాయ ఉత్పత్తులు గ్లోబల్ బ్రాండ్ గా తయారు కావాలని ఆకాంక్షించారు. ఆరోగ్యానికి మేలు జరిగే ప్రకృతి సేద్యానికి ప్రాధాన్యతనివ్వాలని ముఖ్యమంత్రి సూచిస్తూ....

(వాయిస్ 30 సెకన్లు)

=====

గిరిజన సాధికారతకు ప్రభుత్వం కృషి చేస్తోందని కేంద్ర గిరిజన వ్యవహారాల శాఖా మంత్రి జయల్ ఓరమ్ అన్నారు. గుంటూరు జిల్లా తాడేపల్లిలోని ఒక పైవేటు విశ్వవిద్యాలయంలో నిర్వహిస్తున్న 6వ జాతీయ ఏకలవ్య ఆదర్శ పాఠశాలల

సాంస్కృతిక, సాహిత్య కళా ఉత్సవ్ 'ఉద్భవ -2025' కార్యక్రమాన్ని కేంద్రమంత్రి ఈరోజు ప్రారంభించారు. ఈ సందర్భంగా ఆయన మాట్లాడుతూ... గిరిజన బాలబాలికలు అన్ని రంగాల్లో రాణించాలని ఆకాంక్షించారు. గిరిజన విద్యార్థులు క్రీడల్లో సైతం ప్రతిభకనబరుస్తున్నారని అన్నారు. విద్యార్థులు చదువు మాత్రమే కాకుండా సంస్కృతి, సంప్రదాయాలు కూడా నేర్చుకోవాలని వెల్లడించారు. గిరిజన విద్యార్థుల విద్యా వైపుణ్యాలకు ఏకలవ్య పాఠశాలలు ఉపయోగపడుతున్నాయని కేంద్రమంత్రి తెలుపుతూ...

(వాయిస్ 30 సెకన్లు)

ఈ కార్యక్రమాల ద్వారా చిన్నారులలోని ప్రతిభ, సృజనాత్మకతను బయటకీ తీసి విశ్వాసం నింపాలనేదే తమ లక్ష్యమని రాష్ట్ర గిరిజన సంక్షేమ శాఖా మంత్రి గుమ్మడి సంద్యరాణి పేర్కొంటూ...

(వాయిస్ 30 సెకన్లు)

విరామం

=====

విభిన్న ప్రతిభావంతుల కోసం మూడు నెలలకు ఒకసారి ప్రత్యేక జాబ్ మేళా నిర్వహిస్తామని విశాఖ జిల్లా కలెక్టర్ ఎం.ఎన్. హరేంద్ర ప్రసాద్ తెలిపారు. నగరంలో ఈరోజు జరిగిన అంతర్జాతీయ విభిన్న ప్రతిభావంతుల దినోత్సవ వేడుకలలో కలెక్టర్ పాల్గొన్నారు. ఈ సందర్భంగా ఆయన మాట్లాడుతూ... సాధారణ పౌరులకు ధీటుగా అన్ని రకాల కార్యకలాపాల్లో విభిన్న ప్రతిభావంతులు ఉత్సాహంగా వ్యవహరిస్తున్న తీరు ప్రతి ఒక్కరిలో స్ఫూర్తి నింపుతుందని అన్నారు. అందరితో సమానంగా ఎదగాలనే ఉద్దేశంతో ప్రభుత్వం ఎన్నో రకాల పథకాలు అమలు చేస్తోందని, ఆ పథకాల ప్రయోజనాలు వారికి అందేలా చర్యలు తీసుకుంటున్నామన్నారు.

=====

రాజ్ భవన్ పేరును 'లోక్ భవన్' గా మార్పు చేసేందుకు రాష్ట్ర గవర్నర్ ఎస్. అబ్దుల్ నజీర్ ఆమోదం తెలిపారు. ఈ మేరకు గవర్నర్ ప్రత్యేక ప్రధాన కార్యదర్శి జి. అనంత రాము ఈరోజు ఉత్తర్వులు జారీ చేశారు. కేంద్ర ప్రభుత్వం గవర్నర్ల అధికారిక నివాసం రాజ్ భవన్ పేరును లోక్ భవన్ గా మార్చాలని రాష్ట్రాలకు సూచించిన నేపథ్యంలో పేరును మార్పు చేస్తూ ఉత్తర్వులు జారీ అయ్యాయి.

=====

వైద్య రంగంలో డ్రోన్ల సేవలను వినియోగించేందుకు ప్రయత్నాలు చేస్తున్నామని రాష్ట్ర వైద్య ఆరోగ్య శాఖ ఒక ప్రకటనలో తెలిపింది. ప్రయోగాత్మకంగా గిరిజన ప్రాంతమైన అల్లూరి సీతారామరాజు జిల్లా పాడేరు కేంద్రంగా డ్రోన్ల ద్వారా నిర్దేశించిన ప్రాథమిక, సామాజిక, ఏరియా ఆరోగ్య కేంద్రాలకు మందులు, బ్లడ్ యూనిట్లు పంపించాలని యోచిస్తున్నట్లు అధికారులు తెలిపారు. అరుణాచల్ ప్రదేశ్ లో డ్రోన్ల ద్వారా మందులు, బ్లడ్ యూనిట్లు పంపుతున్న సంస్థ 'ఫ్రాఫ్ అప్ కాన్సెప్ట్' కింద ఉచితంగా 9 నెలల పాటు రాష్ట్రంలో సేవలందించేందుకు ముందుకొచ్చిందని పేర్కొన్నారు. అత్యవసర సమయాల్లో డ్రోన్ల సేవలు ఎంతగానో ఉపయోగపడతాయని, అనుమతులు రాగానే ఈ సేవలను అందుబాటులోకి తీసుకువస్తామని ఆ ప్రకటనలో తెలిపారు.

=====

ఛత్తీస్ గడ్ లోని రాయ్ పూర్ వేదికగా జరుగుతున్న రెండవ వస్తే క్రికెట్ మ్యాచ్ లో భారత్.. దక్షిణాఫ్రికాకు 359 పరుగుల లక్ష్యాన్ని నిర్దేశించింది. తొలుత టాస్ గెలిచిన దక్షిణాఫ్రికా బౌలింగ్ ఎంచుకుంది. భారత్ నిర్ణీత 50 ఓవర్లలో 5 వికెట్లు నష్టపోయి 358 పరుగులు చేసింది. భారత బ్యాటర్లలో రుతురాజ్ గైక్వాడ్ 105, విరాట్ కోహ్లా 102, కేఎల్ రాహుల్ 66 పరుగులతో రాణించారు.

రుతురాజ్ గైక్వాడ్ 77 బంతుల్లో 100 పరుగులు చేయడంతో వన్డే కెరీర్లో అతడి తొలి శతకం సాధించాడు. అలాగే విరాట్ కోహ్లా 91 బంతుల్లో 101 పరుగులు చేసి 53వ సెంచరీని అందుకున్నాడు.

=====

రైతులు పురుగు మందుల వాడకం తగ్గించి జీవామృతం వాడాలని రాష్ట్ర బీసీ సంక్షేమ శాఖా మంత్రి ఎస్. సవిత అన్నారు. శ్రీ సత్య సాయి జిల్లా పెనుకొండ మండలం రాంపురంలో నిర్వహించిన 'రైతున్న మీ కోసం' కార్యక్రమంలో మంత్రి పాల్గొన్నారు. ఈ సందర్భంగా మాట్లాడుతూ.. దేశం కోసం ప్రాణాలకు తెగించి పోరాడే సైనికుడు, నష్టాన్ని ఆలోచించకుండా పంటలు పండిచే రైతు ఎంతో గొప్పవరని అన్నారు. ప్రతి రైతు ప్రత్యామ్నాయ పంటలు వేయాలని మంత్రి వివరించారు.

=====

కృష్ణా జిల్లాలోని పట్టణ ప్రాంతాలలో అనధికార లే అవుట్లను, ఆక్రమణలను తొలగించేందుకు తగిన చర్యలు తీసుకోవాలని జిల్లా కలెక్టర్ డి కే బాలాజీ సంబంధిత అధికారులను ఆదేశించారు. వ్యర్థ పదార్థాల తొలగింపు, ఇంటింటి చెత్త సేకరణ, ఇంటిలోనే కంపోస్ట్ తయారీ, పెరటి తోటల పెంపకం వంటి అంశాలపై కలెక్టర్ ఈరోజు అధికారులతో సమావేశం నిర్వహించారు. ఈ సందర్భంగా కలెక్టర్ మాట్లాడుతూ... పట్టణ ప్రాంతాల్లో అనధికార ఆక్రమణలను లేఅవుట్లను క్రమబద్ధీకరించుకునేందుకు ప్రభుత్వం 2026 మార్చి వరకు గడువు ఇచ్చిందన్నారు. మచిలీపట్నం డంపింగ్ యార్డ్ లోని పాత వ్యర్థాలను పూర్తిస్థాయిలో తొలగించేందుకు అలాగే.. చెత్త నుండి కాంపోస్టు తయారు చేసేందుకు తగిన చర్యలు తీసుకోవాలన్నారు.

=====

నైరుతి బంగాళాఖాతంలో కొనసాగుతోన్న వాయుగుండం పుదుచ్చేరి వైపు దిశ మార్చుకుందని, ఇది ఈరోజు తీవ్ర అల్పపీడనంగా బలహీనపడిందని అమరావతిలోని భారత వాతావరణ కేంద్రం తెలిపింది. దీని ప్రభావంతో రాష్ట్రంలో శ్రీ పొట్టి శ్రీరాములు నెల్లూరు, తిరుపతి జిల్లాల్లో ఓ మోస్తరు నుంచి భారీ వర్షాలు కురుస్తున్నాయని, కృష్ణా, ఎన్టీఆర్, గుంటూరు, బాపట్ల, పల్నాడు, ప్రకాశం, రాయలసీమ జిల్లాల్లో తేలికపాటి నుంచి ఓ మోస్తరు వర్షాలు కురిసే అవకాశముందని వాతావరణ కేంద్రం పేర్కొంది.

=====

=====